

درسِ حدیث

(۳)

محمود الملة والدين شيخ الحديث حضرت مولانا سيد محمود ميان صاحب
جامعہ مدنیہ جدید کی مسجد حامد میں ”خانقاہ حامدیہ چشتیہ“ کے تحت ہونے والی مجلس ذکر کے بعد ہر اتوار
بعد نمازِ مغرب درسِ حدیث دیا کرتے تھے جن کی ریکارڈنگ جامعہ کے استاذ مفتی محمد فہیم صاحب
کرتے تھے، ان دروس کی افادیت کے پیش نظر ان دروس کو ماہنامہ انوارِ مدینہ کے ذریعہ ہر ماہ
حضرت کے مریدین اور عام مسلمانوں تک باقاعدہ پہنچانے کا اہتمام کیا جا رہا ہے، اللہ تعالیٰ
حضرت کے اس فیض کو تاقیامت جاری و مقبول فرمائے، آمین
(ادارہ)

بین الاقوامی سفارتی قوانین

﴿ افادات : شیخ الحدیث حضرت مولانا سید محمود میاں صاحب ﴾

عنوانات و نظر ثانی : ڈاکٹر محمد امجد

(۷/۱۱/۱۴۳۵ھ / ۱۹ جنوری ۲۰۱۴ء)



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا

مُحَمَّدٍ وَآلِهِ وَأَصْحَابِهِ أَجْمَعِينَ أَمَّا بَعْدُ !

اسلام میں پوری دنیا کو کنٹرول کرنے کے لیے پوری دنیا کی جہانگیری اور جہاں بانی کے
اصول بتائے، عالمگیریت صرف اسلام اور مسلمانوں کا حق ہے اور کسی کا نہیں ہے، اس کو آج کل امریکہ
”نیورلڈ آرڈر“ کے نام سے نامزد کر رہا ہے، نیورلڈ آرڈر ہمارا اور مسلمانوں کا حق ہے ! عالمگیریت
صرف ہمارا مسلمانوں کا حق ہے، اسلام بارہ سو سال پوری دنیا کی واحد سہر طاقت رہا ہے ! !

امام محمد رحمۃ اللہ علیہ نے اپنی کتاب ”السیر الکبیر“ میں اسلام کے بین الاقوامی
فوجی سفارتی سیاسی قواعد اصول بتائے ہیں کیونکہ ان قوانین ہی سے دنیا کو کنٹرول کیا جاتا ہے، ان ہی کی

برکت سے نماز کو مضبوط کیا جائے گا نماز قائم کی جائے گی، ان ہی کی برکت سے روزہ زندہ ہوگا، عبادت کی فکر، ان ہی کی برکت سے ہمیں حقائق کا وثوق ہوگا کیونکہ تعلیمی نظام سکول کالج آپ کے ہاتھ میں ہوں گے ان کا نصاب آپ کے ہاتھ میں ہوگا اس نصاب میں آپ عقائد شامل کریں گے، نماز سکھائیں گے، روزہ سکھائیں گے، حج سکھائیں گے، زکوٰۃ سکھائیں گے تو ہی سارے معاملات زندہ ہوں گے اس کے بغیر زندہ نہیں ہو سکتے !

اقامتِ صلوة کا مطلب :

اقامتِ صلوة کے بارہ میں قرآن میں آیا ہے ﴿الَّذِينَ اِنْ مَكَثْتُمْ فِي الْاَرْضِ اَقَامُوا الصَّلَاةَ﴾^۱ نماز کو قائم کرو ! ہم سمجھتے ہیں نماز کے قیام کا مفہوم یہ ہے جیسے ہم یہاں خانقاہ میں نماز پڑھ رہے ہیں بے شک یہ بھی قیام ہے یہ بھی اقامتِ صلوة ہے ایسے ہی اور دینی مدارس میں پڑھ رہے ہیں، دینی مراکز میں پڑھ رہے ہیں، خانقاہوں میں پڑھ رہے ہیں، تبلیغی مرکز لاہور میں پڑھ رہے ہیں، نظام الدین دہلی میں پڑھ رہے ہیں، دارالعلوم دیوبند میں پڑھ رہے ہیں، یہ بڑی بڑی جماعتیں اقامتِ صلوة کر رہی ہیں لیکن یہاں قرآن میں اقامتِ صلوة کا جو مقصد ہے وہ یہ نہیں ہے بلکہ وہ اور ہے !

الحمد للہ آپ نے نماز پڑھی، اللہ کا شکر ہے اللہ نے توفیق دی مغرب کی نماز پڑھ لی خدا نخواستہ کوئی ایسی جگہ ہو کہ مغرب کی نماز پڑھ لی ان لوگوں نے اور عشاء کے وقت وہ کہتے ہیں ہم نہیں پڑھتے انکار کر دیں نماز پڑھنے سے، کر سکتے ہیں نا، فرض کر لیں ایسی صورت حال ہو جائے تو کیا میں اور آپ ان سے نماز پڑھوا سکیں گے ؟ وہ کہتے ہیں کہ ہم نے نہیں پڑھنی، آپ پڑھوا سکتے ہیں ؟ آپ ان کو سمجھائیں خوشامد کر لیں مان جائیں ان کی مہربانی ہے پڑھ لیں سمجھ میں آجائے لیکن اگر نہ مانیں تو نہیں پڑھوا سکتے تو معلوم ہوا اقامتِ صلوة نہیں ہوا ! اقامتِ صلوة کا مطلب یہ ہے کہ جو انسان اسلام میں داخل ہو گیا تو لازمی نماز پڑھے، نہیں پڑھے گا تو پڑھوائی جائے گی ! ! !

آپ بس میں سفر کرتے ہیں بس والے سے کہتے ہیں ہم نے نماز پڑھنی ہے، پنجاب کے اکثر ڈرائیور ادھر سے سن کر ادھر نکال دیتے ہیں، کوئی خدا خونی نہیں ہے ! سرحد اور بلوچستان کے ڈرائیور خود بھی پڑھتے ہیں، کوئی کوئی ہوگا جو نہیں پڑھے گا لیکن اکثر پڑھتے ہیں، پنجاب میں یہ صورت حال نہیں ہے ! وہ روک لے اس کی مہربانی، نہ روکے تو آپ اس سے لڑیں، لڑ کے دکھائیں اگر آپ نے مکا مار دیا گھونسا مار دیا سارے مسافر آپ کے پیچھے پڑ جائیں گے اور کہیں بھی تھانے کے پاس روک کر وہ آپ کے خلاف پرچہ کرادے گا کہ اس نے مجھے مکا مارا ہے ! آپ اسے بتائیں گے کہ اس نے نماز پڑھنے سے روکا ہے نماز نہیں پڑھنے دی، پولیس والا آپ کی بات نہیں مانے گا آپ کے خلاف ہی پرچہ دے گا تو اقامتِ صلوٰۃ ہوئی ؟

معلوم ہوا نماز لا وارث ٹھہری ! ”لا وارث“ کا مطلب یہ ہوتا ہے کہ اس کا کوئی وارث نہیں ہے، کھانا کھایا ہے کہ نہیں کھایا ؟ اس کا پیٹ بھرا ہے یا نہیں بھرا ؟ اس کے پاس سردی میں اوڑھنے کے لیے کپڑا تھا یا نہیں تھا ؟ وارث کا یہ ہوتا ہے کہ اسے کوئی پوچھنے والا ہوتا ہے، کپڑا نہیں ہوگا تو دے گا، لائے گا پہنائے گا، اپنا پہنائے گا، کچھ نہ کچھ کرے گا اس کے ساتھ، اپنے کواذیت میں ڈال دے گا اسے آرام پہنچائے گا !

لا وارث کا یہ ہوتا ہے کہ کوئی ترس کھالے، کھانا کھلا دے گا کپڑا بھی پہنا دے گا، نہ ملے تو کوئی پوچھتا بھی نہیں، ایک آدمی ہے بھوکا ہے صبح سے، اخلاقی طور پر تو ہم مجرم ہیں، میں آپ کو کہوں کیوں نہیں کھلایا ؟ آپ مجھے کہیں گے تم نے کیوں نہیں کھلایا ؟ آپ مجھے کہیں کہ تو نے کیوں نہیں کھلایا ؟ ایک دوسرے کو ملامت کر لیں گے ! لیکن قانوناً تو جرم نہیں ہے کیونکہ وہ لا وارث ہے، کھلاؤ تو ٹھیک ہے نہ کھلاؤ تو بھی ٹھیک ہے ! کھلاؤ گے تو اللہ اجر دے گا ! !

اسلام اس دور میں لا وارث ہے، نماز لا وارث ہے، روزہ لا وارث ہے، (رمضان میں) برسرعام کھانے کھائے جاتے ہیں ملک بھر میں، پاکستان جو ایک اسلامی ملک کہلاتا ہے اس میں کھاتے ہیں یا نہیں کھاتے ؟ اور ہر سال اضافہ ہو رہا ہے، بے شرمی سے کھاتے ہیں ہوٹلوں میں کھا رہے ہیں

بسوں میں کھا رہے ہیں ! آپ ان سے روزہ رکھوا سکتے ہیں ؟ پکڑ کر زبردستی کر سکتے ہیں ؟
 پٹائی کر سکتے ہیں ؟ نہیں کر سکتے !!
 خرید و فروخت کے اصول :

حضرت ابن عمر رضی اللہ تعالیٰ عنہ فرماتے ہیں کہ مدینہ منورہ کی منڈیوں میں جب سودا بکتا تھا، غلہ بکتا تھا (جیسے انہوں نے غلہ خریدا ہے ایک ہزار من غلہ خریدا ہے اور خریدا کس سے ہے ؟ اس کے گودام میں موجود ہے، اسلام کا اصول یہ ہے کہ اس کے گودام سے اٹھا کر اپنے گودام میں جب لائے گا تو آگے بیچ سکتا ہے وہاں پڑا پڑا نہیں بیچ سکتا کیونکہ اس مال پر اس کا قبضہ نہیں ہے ! تو حضرت ابن عمر رضی اللہ عنہ فرماتے تھے کہ میں نے رسول اللہ ﷺ کے زمانہ میں دیکھا کہ اگر کوئی مال کو اٹھائے بغیر وہیں بیچ دیتا تھا، مال خرید تو لیا لیکن ابھی اُسے اٹھایا نہیں اپنا قبضہ نہیں لیا اور کسی کو آگے بیچ دیا تو اسے اس بات پر سزا اور تنبیہ دی جاتی تھی ! ان کے گودام میں پڑا ہے اٹھایا نہیں اپنا قبضہ نہیں لیا تو وہ آگے بیچ نہیں سکتا ! تو آپ بتائیے آپ اس مال دار کو جو اس قانون کے خلاف کرے گا مار سکتے ہیں ؟ تھانیدار سے کہیں تو مار، وہ کہے گا میں نہیں مارتا قانون ہے ! میں نے اگر مارا تو میرے خلاف بھی کارروائی ہو جائے گی عدالت میں چلا جائے گا تو میرے خلاف بھی پرچہ کر دیا کہ اس نے مجھے اس بات پر مارا ہے قانون ہے لیکن جیسا امریکہ میں ہے ویسا ہی پاکستان میں ہے کہ نہیں ؟ وہاں لاوارث ہے کہ نہیں ؟ اسرائیل میں اسلام لاوارث ہے، ایسے ہی ہندوستان میں لاوارث ہے، ایسے ہی پاکستان میں لاوارث ہے، ایسے ہی بنگلہ دیش میں بھی لاوارث ہے !!

تو معلوم ہوا جسے اقامتِ صلوة سمجھتے ہیں وہ اقامتِ صلوة نہیں ہے وہ ادنیٰ درجہ کی اقامت ہے، اختیاری اقامت ہے وہاں اختیاری اقامت نہیں ہے وہاں قاہرانہ اقامت بھی ہے ! اسلام میں داخل ہونے کے لیے کسی سے بھی زبردستی نہیں کی جاسکتی لیکن جب اسلام میں داخل ہو گیا تو اس کا مطلب ہے اس نے مان لیا کہ میں نماز پڑھوں گا نہ پڑھنے کی صورت میں جو اسلام کی سزائیں ہیں

وہ مجھے قبول ہوں گی ! جیسے آپ (مدرسہ میں داخلہ کے وقت) داخلہ فارم پر دستخط کرتے ہیں، کرتے ہیں یا نہیں کرتے کہ میں ان قوانین کو مانتا ہوں، اگر میں مدرسہ کے ضابطے کے خلاف کروں تو مجھے نکال دیا جائے پھر وہ مدرسہ سے والے جب اسے (مدرسہ کے ضابطہ کی خلاف ورزی کرنے پر) نکالتے ہیں تو کوئی طالب علم احتجاج نہیں کر سکتا ! کیونکہ انہوں نے یہ بات تسلیم کی ہے کہ جو سزا ہے مجھے قبول ہوگی، اس کو کسی عدالت میں جا کر بھی یہ چیلنج نہیں کر سکتے، ایک مدرسہ سے نکال دیا وہ جائے عدالت میں کہ جی مجھے نکالا ہے دھوکہ دے، عدالت زیادہ سے زیادہ بلائے گی وہاں مہتمم صاحب کہیں گے کہ اس نے ہمارے داخلہ فارم پر دستخط کیے ہیں اور یہ قواعد و ضوابط ہیں تو عدالت کہے گی کہ اسے (مدرسہ سے) نکال دو، فارغ کرو !!

اس وقت عالمگیریت نہیں ہے، اللہ نے آپ کو دنیا کنٹرول کرنے کے لیے پیدا کیا ہے کیونکہ آپ حضرت محمد رسول اللہ ﷺ کے امتی ہیں اور وہ دنیا کا پورا نظام قائم کر کے حضرت ابو بکر رضی اللہ عنہ کے ہاتھ میں دے کر دنیا سے چلے گئے پھر حضرت ابو بکر رضی اللہ عنہ تشریف لے گئے تو حضرت عمر رضی اللہ عنہ کے ہاتھ میں دے کر چلے گئے انہوں نے ساری دنیا کا نظام چلایا پھر حضرت عثمان پھر حضرت علی رضی اللہ عنہما کا دور، یہ خلافت راشدہ کا دور ہوا، ان کے بعد حضرت معاویہ رضی اللہ عنہ کا دور آیا، چلتی رہی پھر اور آئے پھر اور آئے، خلافت چاہے کمزور ہوگی لیکن اسلام کے قوانین پر قائم رہی، اسلام نے پورے بارہ سو سال پوری دنیا کی قیادت کی !!

امام محمدؐ کی اس کتاب میں نماز کے مسائل نہیں اس میں حج کے مسائل نہیں اس میں زکوٰۃ کے مسائل نہیں ہیں، وہ دوسری فقہ کی کتابوں میں ہیں، اس میں دنیا کی قیادت کرنے کے اصول بتائے ہیں اس کا مطلب ہے حقدار ہیں تب ہی تو اصول بتائے ہیں، عیسائی قرآن نہیں پڑھتے ہم پڑھتے ہیں کیونکہ یہ ہماری کتاب ہے ہمارے پاس آئی ہے اس لیے ہم پڑھتے ہیں، عیسائی بھی جب مسلمان ہو جائے گا تو وہ بھی پڑھنا شروع کر دے گا پھر وہ توراہ چھوڑ دے گا ! یہ تمہید خود بخود اس وقت بن گئی اس کتاب میں سے کچھ باتیں سنانی چاہتا ہوں لیکن ابھی جو باتیں ہوئی ہیں وہ بھی اسی کا حصہ ہیں !!

پاکستان میں رائج انگریز کا قانون :

اللہ تعالیٰ ہمارے حکمرانوں کو ہمارے فوج کے جرنیلوں کو ان ججوں کو جو کافرانہ نظام کے تحت فیصلے کر رہے ہیں سمجھ دے وہ سمجھیں کہ ہماری ذمہ داری کیا ہے ؟ ان کے دماغ سوچیں کہ ہم کس راستے پر چل رہے ہیں ؟ اللہ تعالیٰ ان میں سے کچھ ایسے لوگ پیدا کر دیں جو ایسی تبدیلیاں لائیں جس سے اسلام اور مسلمانوں کی سر بلندی ہو عزت ہو ورنہ آپ کو پتہ ہے یہاں کا قانون تو کافرانہ ہے ! سپریم کورٹ کا فیصلہ :

آپ کو پتہ ہے پچھلے سال اسلام آباد کی سپریم کورٹ میں کسی عورت نے درخواست دی تھی، سات آٹھ نو سال کی بچی کا باپ مسلمان تھا پاکستانی تھا اس نے فرانس میں یہودن سے شادی کی تھی وہ اپنی بیٹی کو لے کر پاکستان آ گیا، وہ یہودن پاکستان آئی اس نے عدالت میں کیس کیا کہ میں اس کی ماں ہوں میری بیٹی مجھے دی جائے ! آپ بتائیے اس بارے میں اسلامی قانون موجود ہے یا نہیں ؟ موجود ہے ! بچی کس کو دی جائے گی ؟ اَحْسَنُ دِينِكُمْ کو دی جائے گی ! یہ اسلام کا اصول ہے بے شک اسلام اچھا دین ہے لیکن سپریم کورٹ کے جج نے جب عدالت میں فیصلہ دیا کہ یہودن کو بچی سپرد کی جائے، بچی باپ سے مانوس تھی روتی رہی چیختی رہی چلاتی رہی عدالت کے اہلکار نے لڑکی کو زبردستی گود میں اٹھایا اور یہودی عورت کے ساتھ گاڑی میں دھک دے کے بٹھا دیا اور وہ یہودن اس لڑکی کو لے کر فرانسیسی سفارت خانے گئی اور فوری طور پر فرانسیسی سفارت خانے والوں نے بذریعہ جہاز فرانس بھیج دیا، باپ بیہوش ہو کر ہسپتال پہنچ گیا ! !

بتائیے کس قانون کی رو سے ایسا کیا ؟ بتائیے اَحْسَنُ دِينِكُمْ یہودی ہے یا اسلام ؟ آپ بتائیے کہ کیا اسلام زندہ ہے ؟ آج چودہ کروڑ ! مسلمانوں کے ملک میں سے ایک یہودن آ کر عدالت سے مسلمان بچی کو لے گئی، عدالت کہتی ہے یہ قانون کہتا ہے ! گویا قانون اسلام پر غالب ہو گیا العیاذ باللہ ! تو یہ قانون ہمارے ملک میں ہے تو یہ صورت حال ہے اللہ تعالیٰ ہمارے حال پر

۱۔ یہ بیان ۲۰۱۴ء کا ہے اب ۲۰۲۶ء میں پاکستان کی آبادی بائیس کروڑ پر مشتمل ہے

رحم فرمائے، یہ خبر اخبارات میں خبر آئی، سب کو پتا ہے !

میں نے آپ کو بتایا تھا پاکستان کا قانون مسلمانوں نے نہیں بنایا بلکہ انگریز جو قانون دے گیا وہی سینے سے لگا رکھا ہے پاکستانی حکومت نے بھی وہاں ہندوستانی حکومت نے بھی اور اس سے پہلے بنگلہ دیش کی حکومت نے بھی کیونکہ پہلے انگریز برسرِ اقتدار رہا پورے ہندوستان پر، وہ انگریز قانون بنا کر چلا گیا آج وہی قانون ہم نے سینے سے لگا رکھا ہے، یہ قانون ہندو سینے سے لگائے تو لگائے، پاکستان اور بنگلہ دیش والوں نے کیوں سینے سے لگا رکھا ہے تم تو مسلمان ہو تو یہ ہماری بد نصیبی ہے !!

اسلام کی اعلیٰ ظرفی :

نبی تو سارے جہاں کے انسانوں کے لیے آتے تھے، یہ ہماری تنگ نظری ہے جو خرابی کا باعث بنی ہوئی ہے جس کی طرف توجہ ہی نہیں ہے ! بس میں اس کے ساتھ بیٹھوں گا بھی نہیں، میں اس کے ساتھ کھاؤں گا بھی نہیں، یہ سٹیج پر کیوں چڑھ گیا ؟ یہ چڑھ گیا تو میں اتر جاؤں گا، یہ اترے گا تو میں چڑوں گا ! اس چیز نے بہت خرابی پیدا کر دی ہے !!

مشرکین سے صلہ رحمی :

اسی کتاب میں ایک باب آ رہا ہے ”بَابُ صَلَاةِ الْمُشْرِكِ وَذِكْرُ عَنِ أَبِي مَرْوَانَ الْخُزَاعِيِّ“

أَبِي مَرْوَانَ الْخُزَاعِيُّ سے ذکر کیا گیا ہے کہتے ہیں میں نے مجاہد رحمۃ اللہ علیہ سے پوچھا رَجُلٌ مِنْ أَهْلِ الشِّرْكِ بَيْنِي وَبَيْنَهُ قَرَابَةٌ مُشْرِكِينَ میں سے ایک آدمی ہے، میں مسلمان ہوں لیکن وہ کافر ہے مشرک ہے لیکن میری اس سے رشتہ داری ہے، وَلِيَّ عَلَيْهِ مَالٌ أَدْعُهُ لَهُ مِيرَا اس پر مال ہے اس نے میرا مال دینا ہے دس ہزار بیس ہزار لاکھ دس لاکھ کڑوڑ دو کڑوڑ جتنا بھی ہے میرا مال ہے اس نے وہ مجھے دینا ہے، کیا میں اس کو چھوڑ دوں، اس سے حسن سلوک کر سکتا ہوں کہ جاؤ میں نہیں لیتا چھوڑ دیا معاف کر دیا ؟ مجاہد بہت بڑے امام تھے مجاہد فرمانے لگے کہ ہاں معاف کر دو، آپ اس سے حسن سلوک کرو یہ اسلام کی تعلیمات دیکھ رہے ہیں، ہاں صلہ رحمی کرو اس کا فائدہ ہوگا اس پر اثر نہیں ہوگا تو اس کے کسی

جاننے والے دوست پر ہو جائے گا، کچھ بھی نہیں ہوگا تو یہ تو دیکھیں گے کہ اسلام میں اتنی لچک ہے اور یہ اتنے اعلیٰ ظرف لوگ ہیں !!

مزید فرماتے ہیں لَا بَأْسَ بَأَنَّ يَصَلَ الْمُسْلِمُ الْمُشْرِكَ قَرِيْبًا كَانَ أَوْ بَعِيْدًا ، مُحَارِبًا كَانَ أَوْ ذِمِّيًّا چاہے وہ محارب ہو، چاہے وہ ذمی ہو، چاہے وہ دارالحرہ میں رہتا ہو، چاہے وہ ہمارے ملک کا اقلیتی ہو جیسے عیسائی یہودی کا فر مشرک ہمارے ملک میں رہتے ہیں اگر وہ کسی کا رشتہ دار ہے ذمی ہے ذمی کا مطلب ہے کہ وہ جزیہ (ٹیکس) دے کر ہمارے ملک میں رہ رہا ہے، مطلب ٹیکس دیتا ہے اور اگر وہ کافروں کے ملک میں ہے تو بھی تم اُسے کوئی گفٹ اور تحفہ دے سکتے ہو اور صلہ رحمی کر سکتے ہو !! تو اس میں بین الاقوامی قوانین آگئے کہ ملک کے اندر ہو تو پھر اس کے ٹیکس وصول کر سکتے ہو اور ملک سے باہر ہو تو پھر تو ظاہر ہے سفارت خانے کے ذریعے یا بینک کے ذریعے اس طرح بھیجنا پڑے گا تو یہ بین الاقوامی احکام آگئے !!

اہل اللہ اور صوفی کا تصور ؟

کیوں کر سکتے ہیں ؟ کہتے ہیں لِحَدِيْبٍ سَلَمَةَ بْنِ الْاَكْوَاعِؓ یہ بہت بڑے صحابی تھے بہت تیز دوڑتے تھے جسے آج کل اٹھلیٹ (Athelet) کہتے ہیں ؟ بہت بڑے ان کے ساتھ کوئی نہیں دوڑ سکتا تھا، صحابی ہیں صوفی حضرت سَلَمَةَ بْنِ الْاَكْوَاعِ رَضِيَ اللهُ تَعَالَى عَنْهُ اهل اللہ، بزرگان دین ایسے ہوتے ہیں ہم نے بزرگان دین کا جو تصور ہے وہ کسی اور طرح کا بنا رکھا ہے، ہم ولی اللہ اور بزرگان دین اسے سمجھتے ہیں عام طور پر جو کچھ بھی نہ کر سکتا ہو، بس بیٹھا ہو چل بھی نہ سکتا ہو اگر وہ چلے پھر مارے نشانے پر فائر کرے تو کہتے ہیں کہ یہ کوئی اللہ والا ہے ؟ اِنَّا لِلّٰهِ وَاِنَّا اِلَيْهِ رَاٰجِعُوْنَ اگر یہ اللہ والے نہیں ہیں تو پھر تو سارے صحابہ بھی اللہ والے نہیں ہیں، دنیا کے سارے اللہ والے مل جائیں ایک صحابی کے برابر نہیں ہو سکتے ! یہ پیدل دوڑ کر چلتے ہوئے جاسوس جو بھاگتے تھے کافروں کے اونٹوں پر تیز رفتار، یہ پیدل دوڑ کر جا کر اونٹ کو پکڑ کر بٹھا دیتے تھے اتنا تیز دوڑتے تھے، یہ ہیں صوفی، یہ ہیں اهل اللہ، یہ ہیں بزرگان دین، یہ ہیں مرشد، یہ ہیں پیر، ایسے پیر ہوتے ہیں !!

ہم نے ایسے پیروں کو مرشد اور اہل اللہ سمجھ رکھا ہے جو کسی کام کے نہیں، گولہ یا پتھر پھینکنا پڑ جائے تو اپنے ہی منہ پر لگ جائے گا! قرآن نے تعریف کی ہے ﴿بَسْطَةَ فِي الْعِلْمِ وَالْجِسْمِ﴾ علم میں بھی مضبوط اور فکر میں بھی مضبوط، ایسے ہوتے تھے صحابہ، ایسے ہوتے ہیں مرشد، ایسے ہوتے ہیں بزرگ اور نبی کا بھی یہی حال ہے حضرت محمد رسول اللہ ﷺ نے تلوار چلائی، نیزہ چلایا، تیر اندازی کی، گھڑ دوڑ کی! اب گھڑ دوڑ میں ولی اللہ کو بٹھا کر ذرا دوڑ لگوادو تو سارے مرید بھاگ جائیں گے چھوڑ کر یہ تو پیر نہیں ہے یہ تو ایسے ہی ہے دنیا دار اِنَّا لِلّٰهِ وَاِنَّا اِلَيْهِ رَاٰجِعُوْنَ یہ جہالت ہے بھائی، یہ چیزیں ہم میں شیعوں سے آگئی ہیں ہمارے ذہنوں میں جس نے ہمیں خراب کر دیا، معیار اور کسوٹی ہی بدل دی! اہل اللہ ہی کی جانب سے ہے یہ بات کہ وہ گھڑ دوڑ بھی کریں وہ اونٹ دوڑ بھی کریں اونٹ چلانے کے ماہر ہوں آج کے دور کی سواری گاڑی چلانے کے ماہر ہوں، کار چلانے کے ماہر ہوں!!

اگر آج اس دور میں بالفرض انبیاء سابقین میں سے کوئی نبی آئے بالفرض آجاتا ہے حضرت محمد رسول اللہ ﷺ نہیں، کوئی اور نبی آجاتا ہے تو اسے ہر سواری چلانے کی مہارت ہوگی، کوئی ایک نبی ایسا بتلاؤ کہ جسے گدھے کی سواری یا اونٹ کی سواری یا گھوڑے کی سواری نہ آتی ہو، جو اُس وقت کی سواریاں تھیں ان کے وہ ماہر تھے، خنجر چلانے کے بھی ماہر تھے، گھوڑے کے بھی ماہر تھے، اونٹ کے بھی ماہر تھے، کوئی سواری بچی؟ آج کے دور میں اگر کہیں نبی ہوتا تو وہ گاڑی چلانے کا ماہر ہوتا! اس دور میں مرزا غلام احمد (قادیانی) جھوٹا آیا اس گدھے کو تو موٹر سائیکل کی کک بھی مارتی نہیں آتی تھی، یہ نبی ہے! جھوٹا نکما، یہ موٹر سائیکل کی کک مارتا تو خود ہی گر جاتا، یہ نبی نہیں ہے!!

نبی قائد ہوتا ہے تابع نہیں:

نبی جو ہوتا ہے وہ سب کام جانتا ہے کیونکہ اس نے دنیا کی قیادت کرنی ہے وہ پیچھے لگنے کے لیے نہیں آتا وہ پیچھے لگانے کے لیے آتا ہے! وہ قائد ہوتا ہے اس لیے سب چودھری و ڈیرے اس کے دشمن بن جاتے ہیں کہ اگر ہم نے اسے بڑا مان لیا تو ہماری چودھراہٹ ختم! اس لیے مکہ کے

سارے رئیس مخالف ہو گئے کہ اگر ان کو مان لیتے ہیں ہم کہ یہ نبی ہیں پھر تو ہمیں ان کے پیچھے چلنا پڑے گا لہذا دشمن ہو گئے، جن کو اللہ نے ایمان کی نعمت سے نوازا تھا وہ سردار ہونے کے باوجود بھی ایمان لے آئے سعادت لے گئے جیت گئے کامیاب ہو گئے جو نہیں مانے وہ جہنم میں گئے ہمیشہ کے لیے ! کفار کے ساتھ صلہ رحمی :

حضرت سَلَمَةَ بْنِ الْأَخْوَاعِ رَضِيَ اللَّهُ تَعَالَى عَنْهُ فرماتے ہیں کہ میں نے ایک دفعہ نبی علیہ السلام کے ساتھ نماز پڑھی، فَوَجَدْتُ مَسَّ كَفِّ كَثِيفٍ نَمَاز کے بعد میرے کندھے پر نرمی سے کسی نے ہاتھ رکھا، فَالْتَفَتُ فَإِذَا رَسُولُ اللَّهِ ﷺ میں نے مڑ کر دیکھا نبی علیہ السلام تھے کہنے لگے کہ مجھے انہوں نے فرمایا هَلْ أَنْتَ وَاهِبٌ لِي ابْنَةَ أُمِّ قُرَيْشَةَ؟ قُلْتُ نَعَمْ کیا تم میں قریش کی جو بیٹی ہے تم وہ مجھے دیتے ہو میرے سپرد کر دیتے ہو؟ اس میں تفصیل ہے بہر حال وہ کسی وجہ سے آئی ہوگی، قیدی ہوگی، کوئی باغی ہوگی، وہ ان کے پاس ہوگی تو کیا تم وہ مجھے دیتے ہو؟ ہے تو تمہاری، بہہ کر دو مجھے، میں نے کہا کیوں نہیں، کیسے انکار کر سکتا ہوں، اللہ کا رسول ایک بات کہہ رہا ہے، یہ تو جان قربان کرنے والے لوگ تھے تو یہ کیا چیز ہے؟ کہنے لگے فَوَهَبْتَهَا لِي فَبَعَثَ بِهَا إِلَى خَالِهِ حَزَنَ بْنِ أَبِي وَهَبٍ وَهُوَ مُشْرِكٌ وَهِيَ مُشْرِكَةٌ آپ نے حَزَنَ بْنِ أَبِي وَهَبٍ کو اس کے پاس بھیجا حالانکہ وہ مشرک تھا اور یہ جو لڑکی تھی ان کے پاس وہ مشرک تھی اس کو بھیج دیا آپ نے اس کے ساتھ ! ایک اور واقعہ :

امام محمدؐ پھر دوسری مثال دے رہے ہیں وَبَعَثَ رَسُولُ اللَّهِ ﷺ خَمْسَ مِائَةِ دِينَارٍ إِلَى مَكَّةَ حِينَ قَطَطُوا نَبِيَّ عَلَيْهِ السَّلَامُ مَدِينَةَ مَنُورِهِمْ میں ہیں، کفار مکہ سب سے بدترین دشمن حضرت محمد رسول ﷺ کے، وہ مکہ میں ہیں ہے وہاں قحط آ گیا مکہ میں ایک دم قحط پڑ گیا، نبی علیہ الصلوٰۃ والسلام نے امداد بھیجی ان کو پانچ سو دینار مکہ میں، پانچ سو دینار بہت بڑی رقم تھی بہت بڑی کڑوڑوں روپے آج کے، ڈالر کہہ لیں روپے کہہ لیں آج کے، نبی علیہ السلام نے مدد کی ان کی، صلہ رحمی بھی ہوگی کیونکہ آپ کی

ہر ایک سے رشتہ داری تھی مکہ میں جو بھی خاندان تھا قریش کا کہیں نہ کہیں ہر ایک سے آپ کی رشتہ داری تھوڑی بہت تھی !

دوسرا اس کا سیاسی فائدہ، جب مدائن کو جائے گی تو ان پر ایک اثر پڑے گا اور سوچ تبدیل ہوگی اور وہ دینی، مذہبی، سیاسی ہر اعتبار سے اسلام اور مسلمانوں کی خدمت کے لیے حاضر ہو جائیں گے وَأَمَرَ بِدَفْعِ ذَلِكَ إِلَى أَبِي سُفْيَانَ بْنِ حَرْبٍ وَ صَفْوَانَ بْنِ أُمَيَّةَ لِيَفْرِقَا عَلَى فُقَرَاءِ أَهْلِ مَكَّةَ فَقَبِلَ ذَلِكَ أَبُو سُفْيَانَ وَ أَبِي صَفْوَانُ اُور یہ اُس وقت تک مسلمان نہیں ہوئے تھے فتح مکہ کے بعد اسلام لا کر مسلمان ہوئے، اس وقت حضرت محمد رسول اللہ ﷺ کے بہت بڑے دشمن تھے فرمایا کہ ان کو دے دو اور صَفْوَانَ بْنِ أُمَيَّةَ کے سپرد کر دتا کہ مکہ کے فقراء کو تقسیم کر دیں لِيَفْرِقَا عَلَى فُقَرَاءِ أَهْلِ مَكَّةَ .

اتنا کھلا سینہ ہے اسلام کا، چاہے وہ حربی ہو، چاہے وہ دار الحرب میں رہتا ہو، چاہے یہاں رہتا ہو، ابوسفیان دار الحرب میں تھا اور فقراء کفار مکہ دار الحرب میں تھے، تو جہاں مرضی رہتے ہوں چاہے دار الحرب میں چاہے یہاں دار الاسلام میں !!

دوسری جگہ صلہ رحمی بھی کی جاسکتی ہے، صلہ رحمی کی بھی اجازت دی ہے کیونکہ رسول اللہ ﷺ فرماتے ہیں وَأَبَى صَفْوَانَ . صَفْوَانَ بْنِ أُمَيَّةَ نے انکار کر دیا، کرتا ہے ایک لیڈر نے تو قبول کر لیا بس مکہ اس کو بھیجنا تھا بھیج دیا اب صَفْوَانَ بْنِ أُمَيَّةَ جو تھا اس نے انکار کر دیا !

اس نے کہا مَا يُرِيدُ مُحَمَّدٌ بِهَذَا إِلَّا أَنْ يَتَّخِذَ شُبَّانَنَا اس نے کہا ان کا مقصد سازش ہے مقصد یہ ہے کہ ہمارے نوجوانوں کو بہکا دیں کمزور ہو جائیں، یہ مقصد ہے ان کا، اس نے کہا کہ ان کا مقصد یہی ہے، سیاسی طور پر ہمارے لیے نقصان دہ ہے اس سے ہمارے بچے کمزور ہو جائیں گے متاثر ہو جائیں گے اس لیے میں تو نہیں لے رہا تو اس نے مسترد کر دیا لیکن خیر بہر حال ایک سوچ تھی اپنی جگہ، ابوسفیان نے دیکھا ضرورت کی چیز ہے بانٹا ! لیکن حضرت محمد رسول اللہ ﷺ نے عملی طور پر ان کے ساتھ تعاون کیا ہے، یہ بین الاقوامی ضابطہ سمجھ میں آیا کہ نہیں، اس میں آگے مزید دلیل رہے ہیں لِأَنَّ صَلَاةَ الرَّحِمِ مَحْمُودَةٌ عِنْدَ كُلِّ عَاقِلٍ وَ فِي كُلِّ دِينٍ کہ صلہ رحمی کرنا پسندیدہ چیز ہے ہر عقل مند

کے نزدیک ہر دین ہر مذہب میں، اپنے رشتہ داروں کے ساتھ قرابت داروں کے ساتھ اچھا سلوک کرنا پسند کیا گیا ہے اور اسلام میں تو سب سے زیادہ پسند کیا گیا ہے !

وَالْإِهْدَاءُ إِلَى الْغَيْرِ مِنْ مَّكَارِمِ الْأَخْلَاقِ ۚ اور غیروں کو ہدیہ دینا یہ مکارمِ اخلاق میں سے ہے، اعلیٰ اخلاق میں سے ہے اخلاقی چیز ہے قَالَ ﷺ بُعِثْتُ لِأَتَمِّمَ مَكَارِمِ الْأَخْلَاقِ ۚ میں بھیجا گیا ہوں اس لیے تاکہ اعلیٰ اخلاق کی تشریح کر دوں !!

امام محمدؐ فرماتے ہیں فَعَرَفْنَا أَنَّ ذَلِكَ حَسَنٌ فِي حَقِّ الْمُسْلِمِينَ وَالْمُشْرِكِينَ جَمِيعًا اس سے ہم نے جان لیا کہ یہ عمل مسلمانوں اور کافروں سب کے حق میں بہتر ہے اس کے اچھے نتائج اور ثمرات مرتب ہوں گے !!
بین الاقوامی سفارتی قوانین :

یہاں پوری دنیا کے بین الاقوامی سفارتی قوانین عرض کیے جا رہے ہیں، یہ تشریح کر رہے ہیں قرآن اور حدیث کی، کہیں اور سے تو نہیں لے رہے۔

امام محمدؐ مزید فرماتے ہیں کعب بن مالکؓ پھر حدیث لا رہے ہیں اس حدیث سے پھر دنیا پر حکمرانی کرنے کے بین الاقوامی مسائل نکالیں گے، آپ کو حکمرانی کے طریقے سکھا رہے ہیں کہ تم نے ایسے حکمرانی کرنی ہے اور ہر چیز قرآن اور حدیث سے نکال رہے ہیں ہر قانون قرآن اور حدیث سے نکال رہے ہیں !
مشرکین سے ہدیہ لینا ؟

ثُمَّ ذَكَرَ عَنْ كَعْبِ بْنِ مَالِكٍ قَالَ قَالَ حضرت کعب بن مالکؓ نے ذکر کیا ہے قَدِمَ عَامِرُ بْنُ مَالِكٍ أَخُو الْبَرَاءِ حضرت براء رضی اللہ عنہ کا بھائی عامر بن مالک آیا وَهُوَ مُشْرِكٌ ، فَأَهْدَى لِلنَّبِيِّ ﷺ فَرَسَيْنِ وَحُلَّتَيْنِ ! نبی علیہ السلام کو اس نے دو گھوڑے ہدیے میں دیے فَقَالَ عَلَيْهِ السَّلَامُ لَا أَقْبَلُ هَدِيَّةَ مُشْرِكٍ ۚ فرمایا میں مشرک سے ہدیہ نہیں لوں گا ! وہ دینے کے لیے تیار ہے لیکن آپ

لے نہیں رہے، لینا اور بات ہے دینا اور بات ہے ! بہادری اور مشکل کام دینا ہے وہ دے رہا ہے، لینے کی بات آئی تو آپ سوچ رہے ہیں کسی سے مناسب سمجھیں گے تو لیں گے کسی سے سمجھیں گے تو نہیں لیں گے ! اور ہم کیا کرتے ہیں بس لیے جاؤ لیے جاؤ لیے جاؤ، بس لینے ہی کی بات ہوتی ہے ! بہر حال نبی علیہ السلام نے مشکل کام اختیار کیا کہ یہ کرو، یہ ہے بہادری ! تو فرما رہے ہیں کہ آپ نے نہیں لیا ! اور ایک روایت یہ بھی آتی ہے كَانَ يَقْبَلُ هَدَايَا الْمُشْرِكِينَ نبی علیہ السلام نے مشرکین کے ہدیے قبول بھی کیے، یہ روایت بھی آتی ہے، اور یہ بھی آتا ہے کہ ہدیے رد کر دیے ! !

وَأَنَّهُ أَهْدَىٰ مَعَ عَمْرٍو بْنِ أُمَيَّةَ الضَّمْرِيِّ إِلَىٰ أَبِي سُفْيَانَ تَمْرَ عَجْوَةٍ حضرت عمرو بن امیہ رضی اللہ تعالیٰ عنہ کے ساتھ آپ نے ابوسفیان کو عجوہ کھجوریں بھیجیں تھیں میں وَاسْتَهْدَاهُ أَكْمًا اور کچھ کھانا کھانے کی چیز بطور سالن کے کوئی ایسی چیز ہوگی یا کیا ہوگا ؟ تو وہ آپ نے ان سے منگوایا کہ وہ مجھے بھیجو، تو آپ نے عجوہ کھجور کا ہدیہ بھیجا اور فرمایا وہ مجھے بھیجو فَقَبِلَ هَدِيَّةَ رَسُولِ اللَّهِ ﷺ وَأَهْدَىٰ لَهُ انہوں نے نبی علیہ السلام کا ہدیہ قبول کر لیا اور نبی علیہ السلام کو بھیج دیا !

اور ایک نصرانی نے نبی علیہ الصلوٰۃ والسلام کو ریشم دیا وَأَنَّ نَصْرَانِيًّا أَهْدَىٰ إِلَىٰ رَسُولِ اللَّهِ ﷺ حَرِيرًا يَتَلَأُّ فَقَبِلَ هَدِيَّتَهُ رِشْمٌ دیا جو چمکدار تھا جگ مگ کر رہا تھا لشکارے مار رہا تھا جسے آپ نے قبول کر لیا ! پہنا نہیں ہے بھائی، کہیں حدیث سے یہ سمجھو اور ریشمی کرتہ پہن لو، حدیث میں پہننا نہیں آ رہا ! ہدیہ قبول کرنا اور بات ہے پہننا اور بات ہے، قبول فرمایا یہ نہیں کہ پہن لیا یہ نہیں آ رہا وَأَنَّ عِيَاضَ بْنَ حِمَارٍ الْمُجَاشِعِيَّ أَهْدَىٰ إِلَىٰ رَسُولِ اللَّهِ ﷺ اور عِيَاضُ بْنُ حِمَارٍ الْمُجَاشِعِيَّ نے نبی عَلَيْهِ الصَّلَاةُ وَالسَّلَامُ کو ہدیہ دیا فَقَالَ لَهُ أَسَلَمْتُ يَا عِيَاضُ ؟ فَقَالَ لَا اے عیاض اسلام لے آئے یا اسلام لاتا ہے ؟ اس نے کہا نہیں قَالَ عَلَيْهِ السَّلَامُ إِنَّ اللَّهَ تَعَالَىٰ نَهَانِي أَنْ أَقْبَلَ زَبَدَ الْمُشْرِكِينَ أَي عَطَايَاهُمْ لَ آپ نے فرمایا اللہ تعالیٰ نے مجھے منع کیا ہے کہ میں مشرکین کے ہدیوں کو قبول کروں ! !

ہدیہ قبول کرنے اور نہ کرنے کی وجوہات :

علامہ زہری رحمۃ اللہ علیہ فرماتے ہیں اَنَّ رَسُولَ اللّٰهِ ﷺ نَهَى عَنْ زَبْدِ الْمُشْرِكِينَ اَيُّ عَنْ قَبُولِ هَدِيَّتِهِمْ فَمَا وَيْلُ مَا رَوَى اَنَّهُ لَمْ يَقْبَلْ مِنْ وُجُوْدٍ آگے وجوہات بتا رہے ہیں کہ قبول بھی کیا اور نہیں بھی کیا، جو نہیں کیا اس کی وجوہات بتا رہے ہیں اس میں جو مصلحت تھی اس کا ہدیہ قبول نہ فرمایا اور نہ عام طور سے قبول کر لیتے تھے ! !

اب آپ کو دیکھنا پڑے گا کہ اگر مصلحت ہے تو نہ لو اور اگر مصلحت نہیں ہے کوئی ایسا نقصان تو نہیں ہے تو قبول بھی کر لیں ! اور اب بھی ہوتا ہے ہمارے ملک میں غیر ملکی سربراہ مملکت یا وزیر اعظم آتا ہے تو ہمارے ملک کا وزیر اعظم اسے تحفہ دیتا ہے وہ اپنے ملک سے ادھر دیتا ہے اور ہمارا وزیر اعظم دوسرے ملکوں میں جاتا ہے کافروں کے ملک میں تو وہ بھی ہدیہ دیتا ہے !

بھٹو نے اپنے دور میں غیر ملکی دورے کیے، آپ کے صدر مشرف نے بھی اپنے دور میں غیر ملکی دورے کیے تو انہوں نے ہدیے دیے تو انہوں نے بھی ان کو ہدیے دیے وہاں سے لے کر آئے، اسی طرح چل رہا ہے اور آج تک چل رہا ہے ! !

ہدیہ قبول نہ کرنے کی ایک وجہ :

کہتے ہیں ایک یہ ہے اَنَّهُ لَمْ يَقْبَلْ مِمَّنْ كَانَ يَطْمَعُ فِيْ اِيْمَانِهِ اِذَا رَدَّ هَدِيَّتَهُ لِيَحْمِلَهُ ذٰلِكَ عَلٰى اَنْ يُؤْمِنَ ثُمَّ يَقْبَلْ هَدِيَّتَهُ نبی علیہ السلام اللہ کے نبی ہیں داعی ہیں لیکن اللہ نے آپ کو گہری نظر عطا کی تھی، بعض دفعہ آپ کو امید ہوتی تھی کہ یہ آدمی جو ہدیہ لایا ہے یہ مسلمان ہو جائے گا ایمان لے آئے گا تو آپ اس لیے رد کرتے تھے کہ یہ میرا رد کرنا اس کو ابھارے گا کہ اگر میں مسلمان ہوتا تو میرا ہدیہ رد نہ ہوتا، اس سے اُس کا جذبہ بڑھے گا اور یہ ایمان لے آئے گا ان شاء اللہ اس وجہ سے آپ اس کو رد کرتے تھے کہ شاید ایمان لے آئے، آپ کو قرآن سے اندازہ ہو جاتا تھا کہ یہ اسلام لانا چاہتا ہے متاثر ہے اسلامی تعلیمات سے ! ایک اندازہ ہوتا ہے جب انسان سوال جواب کرتا ہے تو اس کے تاثرات اور ہوتے ہیں تو اس وجہ سے اس حکمت اور مصلحت سے آپ نے رد کیا اور نہ قبول فرما لیتے تھے !

ہدیہ قبول نہ کرنے کی ایک اور وجہ :

یاد رہے کہ قبول کیا ہے اس لیے بھی قبول کیا ہے، لَآئِنَّهٗ كَانَ فِیْہِم مِّنْ یُّطَالِبُ بِالْعِوَضِ بعض لوگ ایسے ہوتے تھے کہ ہدیہ دے کر پھر امید ہوتی تھی کہ اس سے اچھا ہدیہ ہمیں ملے گا کیونکہ نبی علیہ السلام کی عادت جانتے تھے لوگ، ہمارے ہاں تو حال ہی اور ہے، ہم تو باقاعدہ ہمارے ہاں بیس سال کے دورے کرتے ہیں نذرانے وصول کرنے کے لیے انا للہ و انا الیہ راجعون غریبوں کے ہاں دورہ ہوتا ہے، ایک خواب ہوتا ہے یہاں سے سوٹ وہاں سے سوٹ وہاں سے روپے اکٹھے کرتے ہیں کہ ہمارا دورہ ہوتا ہے لینے کے لیے، نبی علیہ السلام تو سارے پیروں کے بادشاہ ہیں وہ دے رہے ہیں دے رہے ہیں لے نہیں رہے !!

حضرت بانی جامعہ کے واقعات :

☆ ایک بہت مالدار خاتون تھیں وہ حضرت والد صاحب سے بیعت کا تعلق رکھتی تھیں، ان کو کبھی ضرورت پڑتی تھی تو حضرت سے قرضہ مانگنے آجاتی تھیں تو حضرت دلا دیتے تھے ! حضرت کے بارے میں اپنے تعلق والوں کو جا کر کہتی تھیں کہ آؤ میں تمہیں ایسا پیر دکھاؤں جو دیتے ہیں لیتے نہیں !!

☆ یہ نعمت کدہ ہوٹل تھا، آپ لوگوں کو تو نہیں پتا ہوگا، لاہور والوں کو پتا ہوگا یہ لاہوری بیٹھے ہیں، انارکلی بازار سے باہر ایک مینار والی مسجد مسلم مسجد ہے اس کے قریب ایک ہوٹل تھا نعمت کدہ اس زمانے میں بڑا مشہور ہوتا تھا اس کے مالک تھے ”اچھا پہلوان“ اس زمانے کے بہترین پہلوان تھے وہیں پہلوانی کرتے تھے بوڑھے تھے وہ حضرت رحمۃ اللہ علیہ سے ملتے رہتے تھے عقیدت مند تھے تو آتے جاتے تھے حضرت کے پاس، تو وہ کہا کرتے تھے اپنے ساتھیوں کو پہلوان ٹائپ اس قسم کے جو تھے وہ حضرت کے بارے میں کہا کرتے تھے کہ ”مولانا دا ٹڈھ نی ہیگا، مولانا دا ٹڈھ نی ہیگا“ یہ بیچارے پشتوالوں کو سمجھ میں نہیں آئے گا ”ٹڈھ“ کیا ہوتا ہے ! وہ پہلوان کہا کرتے تھے کہ مولانا کا پیٹ نہیں ہے، ان کا پیٹ ہی نہیں ہے ! حضرت لیتے ہی نہیں تھے !

☆ لاہور میں ادویات کی بہت بڑی دکان ہے ”لاہور میڈیسن“ جیسے فضل دین ہے، فضل دین کے بعد دوسرے نمبر پر لاہور میڈیسن والے تھے، حضرت کے بڑے معتقد تھے تو ہماری دوا جو ہوتی تھی وہیں سے آتی تھی ! انہوں نے شروع میں کہا کہ ہم پیسے نہیں لیں گے تو حضرت نے کہا کہ آپ پیسے نہیں لیں گے تو ہم آپ سے آئندہ دوا بھی نہیں لیں گے !

یاد رکھو ! یہ دیکھو ہمارے بزرگ ایسے ہیں ! لوگوں کی جیبوں پر نظر مت کرنا کبھی بھی، نہ شاگردوں کی جیبوں کو ناپنا تو لانا، نہ مریدوں کی جیبوں کو، بے نیاز رہو، اللہ دے گا، اللہ پر نظر رکھو اللہ سے مانگو بس اللہ دینے والا ہے اَلَيْدُ الْعُلْيَا خَيْرٌ مِّنَ الْيَدِ السُّفْلَى ۗ دینے والا ہاتھ لینے والے ہاتھ سے زیادہ بہتر ہے ! تو اللہ ہمیں دینے والا ہاتھ دے، لینے والا ہاتھ نہ دے ! تو وہ کہا کرتا تھا مولانا کا پیٹ نہیں ہے حضرت کا پیٹ نہیں ہے کیونکہ حضرت لیتے ہی نہیں تھے، لیکن حضرت دوائی لاہور میڈیسن والوں سے ہی سے منگاتے تھے وہ پیسے لیتے تھے، انہیں پتا تھا پیسے نہیں لوں گا تو حضرت دوائی نہیں لیں گے تو حضرت لیتے نہیں تھے ہمیشہ الحمد للہ دیتے تھے چاہے قرضہ لے کر پیسے دیے قرضہ لے کر دوا منگوانی پڑی لیکن پیسے دیے ! تو یاد رکھو ہمارے بزرگ ایسے تھے ! !

اس لیے نبی علیہ السلام اس کا ہدیہ قبول نہیں کرتے تھے کہ وہ یہ طمع کرتا تھا کہ مجھے جواب میں ہدیہ دیں اور ایسا نہیں بلکہ اس سے بھی بہتر دیں، اس کی تو بنیاد ہی لالچ پر ہے ! ہدیہ کا تو مقصد ہی یہ ہوتا ہے کہ ایک دوسرے سے محبت بڑھے، یہ محبت نہیں یہ تو ہے ہی مطلب پرستی دنیا کی لالچ، تو بعض قرآن سے آپ سمجھ جاتے تھے اس کی بنیاد دنیا کی اغراض ہے، اس کا بدلہ دوں گا بھی تو بھی یہ خوش نہیں ہوگا اس معاملے میں بلکہ وہیسا بدلہ چاہے گا جیسا اس نے اپنے دماغ میں معیار بنایا ہوا ہے تو وہ دوں گا تو خوش ہوگا نہیں تو خوش نہیں ہوگا !

اسی وجہ سے نبی علیہ السلام نے ایک دفعہ فرمایا لَقَدْ هَمَمْتُ أَنْ لَا أَقْبَلَ هَدِيَّةَ الْأَعْرَابِ ۚ

۱۔ مشکوٰۃ المصابیح کتاب الزکوٰۃ باب من لا تحل له المسئلة ومن تحل له رقم الحدیث ۱۸۴۲

۲۔ سنن النسائی کتاب العمری باب عطیة المرأة رقم الحدیث ۳۷۵۹ و مسند احمد

کہ میں نے ارادہ کر لیا یا کرنے کو ہوں کہ میں دیہاتی لوگوں کے ہدیے قبول نہ کروں ! وہ آکر ہدیہ دیتے ہیں تو ان کے دماغ میں درہم و دینار کی لالچ ہوتی ہے کہ یہ ہمیں اس سے بڑھ کر ہدیہ دیں گے گویا لالچ ہوتی ہے اس چیز کو نبی علیہ السلام پسند نہیں فرماتے تھے، اس وجہ سے دیہاتی لوگوں سے ہدیہ قبول نہیں کرتے تھے !!

ایک دفعہ یہ بھی ارشاد فرمایا لَا أَقْبَلُ الْهَدِيَّةَ إِلَّا مِنْ قُرَيْشٍ أَوْ نَفَقِي قُرَيْشٍ سے لوں گا یا ثقفی سے لوں گا جو بڑے خاندان کے ہیں اور عربی ہیں ان سے لوں گا اور کسی سے ہدیہ نہیں لوں گا !!

اس بات کی تائید یہ روایت کرتی ہے وَأَيْدِي هَذَا مَا رَوَى أَنَّ عَمْرَ بْنَ مَالِكٍ كَانَ أَهْدَى إِلَيْهِ قُرَيْشِيًّا فَقَدْ كَانَ أَحَدَهُمَا آپ کو دو گھوڑے دیے لیکن آپ نے وہ واپس کر دیے !!

پھر یہاں ایک دوسری روایت آتی ہے دو گھوڑے دیے ان میں سے ایک رکھا اور ایک واپس کر دیا ! اس کی وجہ بتا رہے ہیں کیونکہ اس میں سے ایک جو تھا وہ نبی علیہ السلام ہی کا گھوڑا تھا جو کسی معرکہ میں لڑائی میں کافروں کے ہاتھ لگ گیا تھا بارڈر لائن کر اس گیا یا کسی کارروائی میں ان کے ہاتھ لگ گیا اب ان دونوں گھوڑوں میں سے ایک وہ گھوڑا تھا اور دوسرا نبی علیہ السلام کو پسند نہیں آیا !!

یہ بات اور ہے اور لا کر تم نے ہدیہ دیا تو ایک طرح سے یہ ہمیں نیچا دکھانا چاہ رہا ہے ہمیں نیچا کر رہا ہے، نبی علیہ السلام کو اس بات کی بہت فکر تھی کہ کل کو یہ نہ دکھائے کہ دیکھو یہ وہی گھوڑا ہے جو تمہارے رسول کو ہم نے ہدیہ میں دیا ہے یہ کہنے کی نوبت نہ آئے ! فَعَوَّضَهُ رَسُولُ اللَّهِ ﷺ فَوْقَ هَدِيَّتِهِ فَجَعَلَ يَطْلُبُ الزِّيَادَةَ نَبِيٌّ عَلَيْهِ السَّلَامُ نَبِيٌّ عَلَيْهِ السَّلَامُ نے ایک شخص کو ہدیہ دیا وہ اور زیادہ مانگنے لگا حتیٰ کہ رسول اللہ ﷺ نے خطبہ میں ارشاد فرمایا مَا بَالُ أَقْوَامٍ يَهْدُونَ مَا نَعْرِفُهُ أَنَّهُ لَنَا نَمَّ لَا يَرُضُونَ بِالْمُكَافَاةِ بِالْمِثْلِ تم لوگوں کو کیا ہو گیا ہدیہ دیتے ہیں اور ہم یہ سمجھتے ہیں کہ وہ ہمیں دیا ہے (حالانکہ) اگر اس جیسا ہدیہ دو جواب میں جو وہ اپنا یہ ذہن بنا کر آیا ہو وہ لیتے ہیں !

ہدیہ قبول نہ کرنے کی ایک اور وجہ :

اور ایک وجہ یہ بھی ہے کہ لَإِنَّ آبَاهُ كَانَ أَجَارًا سَبْعِينَ نَفْرًا مِنْ أَصْحَابِ رَسُولِ اللَّهِ ﷺ
 بِئْرِ مَعُونَةَ آپ کو پتا ہوگا بِئْرِ مَعُونَةَ کا واقعہ معلوم ہے آپ کو؟ وہ جو جمع کیا تھا اور ستر قراء کو شہید کیا تھا
 اس میں اتنا بڑا حادثہ تھا ستر صحابہ کرام جو قرآن پڑھتے تھے..... ستر قراء صحابہ کو پناہ دی اپنے ہاں اور پھر
 ثُمَّ قَتَلَهُمْ قَوْمُهُ وَهُمْ أَصْحَابُ بِئْرِ مَعُونَةَ قتل کیا صحابہ کو، ہمارے اتنے سارے آدمیوں کو دھوکے سے
 پناہ دی اپنے ہاں اور پناہ دینے کے بعد قتل کر دیا بہت بڑا گناہ کیا ہر اعتبار سے فَلِهَذَا رَدَّ رَسُولُ اللَّهِ ﷺ
 هَدِيَّتَهُ ! ان وجوہات کی بنا پر نبی علیہ السلام نے ہدیہ کو رد فرمایا ورنہ قبول بھی فرمایا کرتے تھے !!
 یہ قواعد و ضوابط آج نظر سے گزر گئے پانچ جلدوں میں سے یہ ایک جلد ہے اس کی ان شاء اللہ العزیز
 آئندہ اس پر مزید بیان کریں گے، اللہ تعالیٰ سمجھ کی، عمل کی توفیق دے اور اسلام کو اللہ تعالیٰ سر بلندی عطا
 فرمائے اور ہمارے حکمرانوں، سیاست دانوں اور جرنیلوں کو سمجھ عطا فرمائے !
 اللہ تعالیٰ ہم سب کا خاتمہ ایمان پر فرمائے اور آخرت میں رسول اللہ ﷺ کا ساتھ اور ان کی
 شفاعت نصیب فرمائے، آمین وَإِخْرُجْ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ



محمود الملّی و الدین شیخ الحدیث حضرت مولانا سید محمود میان نور اللہ مرقدہ
 کے سلسلہ وار مطبوعہ مضامین و دروس جامعہ مدنیہ جدید کی ویب سائٹ پر پڑھے اور سنے جاسکتے ہیں

<http://www.jamiamadniajadeed.org>